



## L-Imghallmin fis-sengħa tal-bini u l-altar ta' San Tumas fil-knisja ta' San Publju minn Dr. Eugene F. Montanaro, LL.D.

Fl-1770 il-Perit Giuseppe Bonnici u l-imghallmin fis-sengħa tal-bini għamlu talba, jew aħjar *supplica*, fil-Kurja ta' l-Isqof, sabiex jiġi fdat f'idejhom l-Altar li kien se jiġi mwaqqaf il-Kappellun tax-xellug fil-Viċi Parroċċa ta' San Publju tal-Furjana.

L-imghallmin tal-bini talbu wkoll li jingħatalhom il-permess meħtieġ sabiex iwaqqfu fi hdan l-istess Altar ix-xirka tagħhom taft il-patrocinju u l-isem ta' SAN TUMAS APPOSTLU. Għal dan l-iskop, huma kienu lesti jintrabu li jagħmlu xbieha ta' S. Tumas fuq dan l-Altar, u li jżejnu l-prospettiva ta' l-Altar bi skultura fil-gebla Maltija. Fit-talba tagħhom, l-imghallmin offrew li jhallsu l-ispejjeż tal-bżonnijiet kollha ta' dan l-Altar, u tal-lampier ta' quddiemu, kif ukoll l-ispejjeż tal-Festa ta' S. Tumas:

*"L'Architetto Giuseppe Bonnici Donato, e i Maestri di Fabrice di quest'Isola di Malta l'espongono, che desiderebbero concesso l'Altare da farsi nel fondo del Cappellone Sinistro della nuova Chiesa filiale e coadiutrice sotto il titolo di S. Publio della Floriana, con erigervi a suo tempo in detto Altare l'aggregazione sotto il titolo di S. Tommaso Apostolo loro Protettore, obligandosi di far dipingere detto lor Santo, scolpire la facciata di dettal Altare, ornarlo, e provvederlo de suppellettili necessari, a mantenerlo a proprie spese con accendervi cotidianamente la lampada, far celebrare la festa di detto Santo..."*<sup>(1)</sup>

Biex dan kollu jseħħ, l-imghallmin tal-bini talbu jingħatalhom il-permess meħtieġ sabiex matul il-festi kmandati huma jibnu mill-gdid il-faccata kollha u ż-żewġ kampnari tal-Knisja ta' S. Publju. Imma mhux hekk biss. Għal din il-biċċa xogħol huma kienu lesti jintrabu li ma jitolbu ebda kumpens mingħand il-prokuraturi tal-bini tal-faccata l-gdida. Mingħand il-prokuraturi, l-imghallmin riedu biss permess sabiex jiġbru u jużaw il-gebel li kien jinsab f'barriera (cava) viċin il-Knisja. Tabilhaqq, l-imghallmin offrew li jiehdu hsieb it-trasport ta' dan il-gebel, kif ukoll ix-xogħol kollu fil-gebla u fil-bini tal-faccata l-gdida: "...quale essi esponenti si obligano di trasportare sul luogo, di lavorarla, e fabricarla."

Fit-18 ta' Ġunju 1770, il-Kanonku Don Pasquale Grima, l-Arcipriet tal-Parroċċa ta' S. Pawl tal-Belt Valletta fisser bil-miktub li fil-fehma tiegħu l-imghallmin tal-bini kien jistħoqqilhom li jiġi fdat f'idejhom l-Aktarta ta' S. Tumas, kemm il-darba huma kienu tabilhaqq kapaci jwettqu dak kollu li kienu wiegħdu li se jagħmlu fil-Knisja ta' S. Publju fis-*supplica* tagħhom. L-Arcipriet ta' S. Pawl żied iġid li dan seta' jseħħ wara li tingħata l-approvazzjoni ta' l-Isqof għad-disinn li kellu jiġi mfassal mill-imghallmin u mressaq fil-Kurja mill-Arcipriet ta' S. Pawl innifsu.<sup>(2)</sup>

Il-Kurja laqgħet it-talbiet ta' l-imghallmin kif ukoll ix-xewqat ta' l-Arcipriet ta' S. Pawl fid-9 ta' Ottubru 1770. Giet għalhekk imġarrfa l-ewwel faccata li kellha l-Knisja ta' S. Publju sabiex itkabbar il-korsija, u l-ewwel gebla tal-faccata giet imqiegħda fid-19 ta' Frar 1771.

Il-Perit Giuseppe Bonnici u l-imghallmin fis-sengħa tal-bini mexxielhom itemmu l-proġett tagħhom għall-Altar ta' S. Tumas u għall-faccata tal-Knisja ta' S. Publju b'wiċċ il-gid u b'hila kbira. U meta, fit-28 ta' April 1942, il-Knisja ntaqet mill-bombi tal-għadu, u l-kwadru tal-Madonna tar-Rużarju nqala' minn postu, fuq l-Altar tal-Kappellin wiehed seta' jammira l-fdalijiet tat-titular il-qadim: skultura inimitabbli fil-gebla Maltija li tirrappreżenta xena mill-hajja ta' S. Tumas Appostlu.

Fil-Parroċċa tal-Furjana l-kult lejn dan l-Appostlu baqa' mfakkar fl-isem ta' TRIQ SAN TUMAS. Fost il-poplu, baqa' mfakkar ukoll fl-isem tas-sala fis-Sagristerija fejn jingħad li kienu jiltaqgħu l-imghallmin tal-bini għas-seduti tagħhom: is-Sala ta' San Tumas. Imma fil-kuntest ta' l-Istorja, ir-rikors li hu s-sugġett ta' din il-kitba jjanqal bosta problemi li aħna ma nafux kif sejrjn nibdew inħolluhom.

Fl-1770, il-Knisja ta' S. Publju kellha l-unur li tilqa' fi hdanha l-Fratellanza ta' l-imghallmin tal-bini tal-pajjiż sħiħ! Fl-imghoddi, il-mastri tas-snajja' tagħna kienu l-ewwelnett jiffurmaw bejniethom fratellanza reliġjuża bis-sede tagħha madwar l-Altar tal-Protettur tagħhom. Imbagħad kienet issir talba lill-Granmastru sabiex il-Prinċep, jew aħjar l-Istat, jirrikonoxxi x-xirka tagħhom bħala *guild* (*arte*). Nafu wkoll li fl-imghoddi xi parroċċi ewlenin ta' Malta kienu diġa' jhaddnu fratellanzi ta' skulturi u haddiema fil-gebel.<sup>(3)</sup> Imma jidher ċar mis-*supplica* ta' l-1770 illi l-imghallmin tal-bini f' Malta nġaħdu l-koll flimkien sabiex jiffurmaw Fratellanza waħda bis-sede tagħha fil-Knisja ta' S. Publju tal-Furjana. Tgħid kien il-Perit Giuseppe Bonnici li heġġeġ sabiex din l-għaqda sħiħa fost l-imghallmin isseħħ? U x'kienet il-grajja li waslet lil din il-Fratellanza ta' S. Tumas fil-Furjana tispicċa fix-xejn?

L-istudju ta' l-istorja ta' l-iskultura ta' pajjiżna ma jistax jaħrab minn bosta mistoqsijiet li t-tweġiba tagħhom x'aktarx għadha mistura f'xi dokumenti li s'issa għadhom ma rawx wiċċ id-dawl. Il-herba ta' l-aħħar Gwerra Dinjija waslet l-informazzjoni li kemm it-titular ta' S. Tumas kif ukoll dak ta' l-Altar Maġġur (ta' S. Publju) u dak tal-Kappellun tal-Kurċifiss kienu jikkonsistu f'alto riljevi fil-gebla Maltija ta' l-istess daqs u dimensjoni tal-kwadri li naraw flokhom il-lum. Fi ftit kliem, il-Knisja ta' S. Publju kellha t-titulari tat-tliet Altari l-aktar importanti tagħha f'għamla ta' riljevi ta' l-iskultura (*sculptural reliefs*) ta' daqs konsiderevoli. U ta' dan għandna provi ċari permezz ta' ritratti fotografici meħudin ftit wara li ggarrfet il-Knisja mill-bombi tal-għadu.

Id-dokumenti storiċi juru biss b'mod indirett illi dawn l-alto riljevi saru f'xi żmien matul is-Seklu Tmintax. L-iskulturi li haddmuhom baqgħu anonimi. Milli jidher, dan kien żvilupp uniku fl-istorja ta' l-iskultura ġewwa pajjiżna. Imma din l-enfasi fuq l-arti ta' l-iskultura fit-tiżjin ta' l-altari tal-Knisja ta' S. Publju, kienet frott tal-hidma u l-entuzjażmu tal-membri tal-Fratellanza ta' S. Tumas, jew xi għażla innovativa tal-Furjanizi?

Fl-aħħarnett, xieraq infakkru xi haġa mill-grajja umana tal-protagonist tas-*supplica* ta' l-1770. Il-Perit Giuseppe Bonnici twieled Hal Luqa fl-1707. Fit-2 ta' Ottubru 1750 kien maħtur b'permess speċjali tal-Granmastru "perit pubbliku straordinarju, assessur u stimatur" għal Malta kollha. Inħatar mastru perit fil-5 ta' Novembru 1754. Wara li miet l-Arkitett Francesco Zerafa fl-1758, il-Perit Giuseppe Bonnici beda jidderiġi x-xogħol fuq il-bini mill-gdid tal-Qorti (il-*Castellania*) fi Triq Merkanti, il-Belt Valletta.<sup>(4)</sup>

Il-mibki storiċi Dun Ġużepp Micallef kiteb dwar dan il-perit: "Bonnici kien ukoll kapomastru ma' l-Ordni u mexxa x-xogħol tas-swar, il-Furjana, fejn mar joqgħod għal habta ta' l-1758. F'April 1762, bħala apprezzament tal-hidma tiegħu għall-Ordni, il-Granmastru tah l-unur ta' Donat. Tlettax-il sena wara, fil-5 ta' Diċembru 1775, għall-hila li kien ilu juri fl-arkitettura, l-Ordni hatru bħala inginier tiegħu... hargu minn taħt idej il-pjanti ta' hafna djar kbar u xi knejjes. L-aqwa opra tiegħu hi d-Dwana, intella' fuq sisien f'qiegħ il-baħar. Miet fl-1779."<sup>(5)</sup>

Milli jidher, il-Perit Giuseppe Bonnici kien professjonist li gawda r-rispett u l-istima kemm ta' l-Ordni kif ukoll tal-Maltin, u fuq kollox sar Furjaniz b'adozzjoni, meta għazel li jiġi jgħix fil-Furjana.

### RIFERENZI:

1. Arkivju tal-Kurja Arciveskovili, Floriana, *SUPPLICHE*, 1762-1776, II, Vol. 9, f. 692r.
2. *Ibid.*, f. 693r.
3. Nghidu aħna, fl-1634, fil-Parroċċa ta' S. Gorg ta' Hal Qormi saret il-kappella ta' San Tumas ex *devotionem sculptorum seu incisores lapidem ac fabros, cementarios dicti casalis* — ara Ġuże Cardona, Il-Bini tal-Knisja ta' S. Gorg ta' Hal Qormi bejn l-1575 u l-1684 fil-kiteb "Il-Knisja Parrokkjali ta' San Gorg Hal Qormi — Erba' Sekli Ta' Storja" — Editor Joseph Grima, Malta, 1984, p. 34.
4. Dr. Carmel Testa, *The Life And Times Of Grand Master Pinto*, Malta, 1989, pp. 241-242.
5. Dun Ġużepp Micallef, Hal Luqa — Niesha U Ġrajjetta, Malta, 1975, p. 151.